

స బ్బు బి క్క

ఉదయం ఎనిమిదిన్న రయింది. తన “స్టడీ రూం”లో సోఫా మీద ఇస్సురంటూ కూర్చొని, దొంగని పట్టుకు తీసుకురమ్మని కబురు పెట్టేడు లక్ష్మింపతి. దొంగని ఏం చెయ్యాలో ఏమిటో అతని కేంతోచ కుండా ఉంది. తన నలభయ్యయిదేళ్ళ జీవితంలోనూ అత నెన్నడూ ఇటువంటి అవస్థలో, పరిస్థితిలో పడలేదు. ఏంచేదామన్నా అతనికేం పాలుపోకుండా ఉంది. ఒకవిధంగా చూస్తే పరిస్థితింతా ఫార్సులా కని పిస్తోంది. మరోలా చూస్తే ట్రాజెడీలా తోస్తోంది.

సంగతేమిటంటే—

ఈమధ్య వరసగా, పది పదిహేను రోజుల్నించి ఇట్లోంచి సబ్బులు పోతున్నాయి. ఖరీదు దృష్ట్యా చూస్తే సబ్బుబిళ్ళలు పెద్ద విలువైన వస్తువులు కావు. పదో లేక పదిహేనో సబ్బులు పోయేయి. ఎన్ని పోయేయన్నది పెద్ద లెక్క కాదు. లక్ష బిళ్ళలు పోయినా లక్షిం పతికి లక్ష్యంలేదు. “అయ్యో సబ్బులు పోయేయే!” అని విచారిస్తూ కూర్చొని బెంగపెట్టేసుకోవలసిన అవసరం అతని కేమాత్రమూ లేదు.

కాని ఆవిధంగా ఇంట్లోకి “మురికి” ప్రవేశించడం చూసి మాత్రం లక్షింపతి సహించలేకపోయేడు.

లక్షింపతి పేరు లక్ష్మిపతి. అతని భార్య పేరు లక్ష్మయమ్మ. అతని బంగళా పేరు లక్ష్మివిహార్. అతని కొడుకు, కృష్ణకుమార్, టెక్నాలజీ ఆనర్సు చదువుతున్నాడు. పెద్దకూతురు, రమాకుమారి, సెవెన్ స్టాండర్డ్ కి వెళ్తోంది. ఆఖరి పిల్ల పేరు శశికళ. ఆ పిల్లకి అయిదే యేళ్లు. ఇంకా కిన్ బర్ గార్డెన్ లో ఉంది.

తన పిల్లలందరినీ లక్షింపతి సరైన పద్ధతుల్లో పెంచుకు వస్తున్నాడు. వాళ్ళ యెడల తన విద్యుక్త ధర్మాన్ని సక్రమంగా నెరవేర్చగలుగుతూన్నందుకు అతను తరచు తృప్తితో నిట్టూరుస్తూంటాడు. తృప్తి తప్ప అతని జీవితంలో ఇసుమంతైనా అసంతృప్తంట్టూ ఉండడానికి అవకాశం లేకుండా చేసి వెళ్లిపోయేడతని తండ్రి.

లక్షింపతి తండ్రి మామూలువాడు కాడు. జీవితంలో ఢక్కా ముక్కిలు చాలా తిని, చాలా రకాల వ్యాపారాలు చేసి చాలా దెబ్బలు తిని, దివాలాతీసి చాలా బాధలుపడి, ఆఖరికి భూమట్టం అయిపోయి ఓ రోజున ఓ సత్రం అరుగుమీద కూర్చొని బాగా ఆలోచించేట్ట అతను. ఓ మూడు గంటలలా కూర్చొని ఆలోచించేసరికి అతనికి బాగా ఆకలివేసి ముఖం తిరిగి శోషించిందిట. తెప్పరిల్లుకున్నాక, అతనికి జానోదయం అయిందట,

వ్యాపారం చెయ్యడం చాలా మంచిదే. వ్యాపారం తప్పకుండా చెయ్యవలసిందే. కాని, “చేస్తే ఏ సరుకుతో వ్యాపారం చెయ్యాలి ?” అనే ప్రశ్నకి అప్పుడా రోజున సమాధానం చెప్పుకున్నాడు లక్షింపతి తండ్రి.

“ఏది లేకపోతే ప్రజలు ఉండనే ఉండలేరో ఆ స ర కు తో వ్యాపారం చెయ్యాలి !”

అయితే—గాల్లేకుండా ప్రజలు బతకలేరు. కాని, గాల్ని దాచిపెట్టి దాన్తో వ్యాపారం చెయ్యడం అనేది కుదరని పని. పోతే, నీరుంది. నీటితో వ్యాపారం నడిపించాలంటే అది మున్నిపాల్తీలకే చెల్లింది. గవర్న మెంటు కై తేనే చెల్లుతుంది. గాలీ, నీరూ పోతే, బట్ట ! అది కూడా లాభంలేదు. ప్ర జ లు బ ట్ట ల్లే క పో యి నా బతికేస్తున్నారు, బాదం హాల్యాలాటి భార్యలేకపోయినా బతికేస్తున్నారు. బంగారంతో లేపిన మేడల్లేకపోయినా బతికేస్తున్నారు. కాని, “మనిషన్నవాడు ఏది లేకపోయినా బతగ్గలడు కాని తిండిలేక పోతే మాత్రం బతకలేడు.” అనే నిర్ధారణకి వచ్చా డా రోజున ల క్షింప తి తండ్రి కష్టపడో, జేబులుకొట్టో, ముష్టెత్తో ఏదోవిధంగా ప్రతివాడూ ప్రతి రోజూ తినాలి తినాలి తినాలి. అందుచేత, బేరం సదా బావుండే బిజినెస్ ఏదంటే తిండి బిజినెస్ తప్ప మరోటి లేదనే ఖచ్చితమైన నమ్మకం లక్షింపతి తండ్రి కాసమయంలో గట్టిగా కలిగింది. ఆ తరవాత, కాఫీ థోజన ఫలహారశాల స్థాపించి తద్వారా ప్రజలకి సేవచేస్తేసి చని పోయేడతను, సేవ చెయ్యడమే అతని మ్యూఖోద్దేశం(ట) కాని, “డబ్బు చేసుకోడం కానేకాదు. డబ్బు కూడా అందులో అతనికి బా గా వచ్చి పడింది. డబ్బొచ్చి పడ్డప్పుడు ఎవడొద్దంటాడు ? మీ రొద్దంటారా ? అల్ల వాళ్లొద్దంటారా? ఎవడూ ఒద్దను కద! మరింకేం?!” ఆ విధంగా ప్రజాసేవ చేసి కీర్తి ఆస్తి విడిచేసి హాయిగా వెళ్ళిపోయే డాయన.

తండ్రిపోయిన తరవాత అతను చూపిన మార్గాన్నే ముందుకి పోతున్నాడు లక్షింపతి. తండ్రిలాగే అతను కూడా చాలా సింపుల్ గా వుంటాడు. అతన్ని చూస్తే అతనికి నాలుగు సిటీల్లో నాలుగు పెద్ద

హౌతేశున్నాయని కాని, అనేకానేక వ్యాపార సంస్థల్లో ఎన్నో
 షేర్లున్నాయనికాని తెలియడం కష్టం. లక్షల లక్షణాలు అతన్లో
 స్పష్టంగా కనిపించవు, ఊరి చివర తోటలో మేడొకటి కనిపిస్తుంది.
 కొత్తది కారొకటి కనిపిస్తుంది, శరీరాన్ని దబ్బపండులాటి ఛాయ కని,
 పిస్తుంది. అంతే! పొందూరు ఖద్దరుపంచా, బరంపురం పట్టు లాల్చీ
 కాకపోతే ఖద్దరు సూటూ తప్ప వేసుకోడతను. చాలా సింపుల్ గా
 ఉంటాడు. పెద్ద పెద్ద జమీందార్ ఇళ్ళలో నీడపట్టున తిరిగే పచ్చని
 విధవ్యాళ్ళూ, పెద్ద పెద్ద ఆరామాల్లో చల్లని పందిళ్ళ కింద పాలరాతి
 గచ్చుమీద పసుప్పచ్చ పాంకోళ్ళతో నడిచే తెల్లని స్వాములూ సన్యా
 సులూ గుర్తుకొస్తారు లక్షింపతిని చూస్తే. వాళ్ళు చాలా సింపుల్ గా
 ఉంటూనే ఎంతో ఎక్కువ్యాళ్ళలా కనిపిస్తారు. ఆ విధంగా చాలా నిరా
 డంబరంగా నిర్మలంగా ఉండబట్టే పేరూ పలుకుబడి పదవీ కూడా
 లక్షింపతిని వరించేయి. అతనికి జనరల్ గా వ్యాపార వ్యవహారాలన్నా,
 ముఖ్యంగా హౌతేలు వ్యాపారమన్నా చాలా ఏహ్యభావం వుంది. కాని,
 వాటిని వదుల్చుకో లేకుండా ఉన్నాడతను. జీవుడు బతికుండాలంటే
 నిర్వ్యాపారంగా ఉండడానికి కుదరదు. కాని, స్వయంగా ఆ వ్యవహా
 రాల్లోకి వెళ్ళి చేతులు మురికి చేసుకోకుండా నెగ్గుకొస్తున్నాడు లక్షిం
 షతి. అతనికి మంచి బావమరుదులూ, మంచి మంచి మేనల్లుళ్ళూ
 ఉన్నారు. వాళ్ళు ఆ వ్యవహారాలన్నీ చూసుకొంటున్నారు. అందుచేత
 లక్షింపతికి ఇంట్లో, కార్లో, క్లబ్బులో, మీటింగుల్లో, లోకల్ మ్యూన్సి
 పాలిటీలో, యూనివర్సిటీ సెనేట్లో, గవర్నమెంటు అసెంబ్లీలో అన్ని
 స్థలాల్లో కూడా కాలుమీద కాలు వేసుకూర్చుందికీ, శాస్త్రాల గురించి
 చర్చించుకొందికీ వీలు చిక్కుతోంది.

లక్షింపతి ఏ పని చేసినా శాస్త్రీయ దృక్పథంతోనే చేస్తాడు.
 వైవాహిక జీవితం అంతా కూడా ఆ దృక్పథంతోనే నడపించుకొస్తున్నా

డతను. అతని కొడుక్కి పంపొమ్మిదేళ్ళు, పెద్ద కూతురికి పన్నెండేళ్ళు, రెండో కూతురికి అయిదేళ్ళు. మంచి సంతానం కలగాలంటే శాస్త్ర ప్రకారం పిల్ల పిల్లకీ ఆపాటి తేడా ఉండాలిట. చెప్పిన ప్రకారం లక్షింపతి సంతానంలో ఆ తేడా కనిపిస్తుంది.

లక్షింపతికి ఇటువంటి “శాస్త్రంవెర్రె” ఉన్నదని అతని బీద బంధువులందర్లోనూ ఒక దురభిప్రాయం వుంది. వాళ్లెవరూ కూడా తరచు అతనింటికి వెళ్ళరు. వెళ్ళకపోడానికి ఒక కారణం ఏమిటంటే, లక్షింపతింట్లో పేదవాళ్ళంటే ఇష్టంలేని రెండు జాగిలా లున్నాయి. రెండో కారణం ఏమిటంటే, “మూడు సార్లు సబ్బుతో పావుకొని స్నానం చేసొస్తేగాని గుమ్మం తొక్కనివ్వడు లక్షింపతి!” అనే అభిప్రాయం ఉంది వాళ్ళకి. లక్షింపతి గురించి “వాడికి సబ్బు పిచ్చి ఉంది బాబూ!” అంటారు వాళ్ళు.

లక్షింపతికి “సబ్బు పిచ్చి” ఉండనడం అన్యాయమే అయినప్పటికీ, అందరూ అలా అనుకొందికి మాత్రం చాలా పెద్ద కారణం ఉంది.

యుగయుగాలనించీ మానవుడు చీకట్లోంచి వెలుగులోకి, అజ్ఞానంలోంచి జ్ఞానంలోకి, మాలిన్యపు కూపంలోంచి నిర్మల జీవితంలోకి రా ప్రయత్నిస్తున్నాడు. అలా రాగలగడమే మానవ నాగరికత. అయితే లక్షింపతి సుస్పష్టంగానూ ప్రమాత్యక్షంగా మైలలోంచి మనిషిని మడిలోకి సబ్బు మాత్రం మార్చగలగడం చూసేడు.

అంచేత —

నాగరికతకి సబ్బుబిళ్ళని సింపుల్ సింబల్ గా పెట్టుకున్నాడు లక్షింపతి.

అతని దృష్టిలో సోపు లేని సంసారం నిజంగా యమకూపమే కాని సంసారం కాదు. ఆరోగ్యమే మహాభాగ్యం అని భావిస్తాడు. కాని డబ్బే మహాదాగ్యం అని భావించ డతను. సివిలిజేషన్కి స బ్బొ క చిహ్నం అని అ త నె ప్పు డో ఎ క్క డో ఏదో ఇంగ్లీషు పుస్త కంలో చ ది వే డు కూ డా ను. ఆ మాట అతన్లో గాఢంగా నాటుకుపోయింది. ఒ క్కొ క్క ప్పు డు సో ఫా లో తీర్గి కాళ్ళు జాచు క్కూర్చుని కళ్లు మూనుకొని “సబ్బంటే ఏవిటి ?” అని ప్రశ్నించుకొని, “సబ్బంటే సివిలిజేషను !” అని తనకి తనే సమా థానం చెప్పుకుంటూంటా డతను. ఎవరికైనా తెలిస్తే నవ్వు రావచ్చు కాని, అతనికో గమ్మత్తయిన అలవాటుకూడా ఉంది. “సబ్బేనా మరి సివిలిజేషను ? సబ్బంటేనే సివిలిజేషను ! సబ్బేకదా సివిలిజేషను ?! సబ్బే సబ్బే సివిలిజేషను !!” అని ఓ చిన్నపాట కట్టుకొని వంటరిగా కూర్చున్నప్పుడు నెమ్మదిగా రాగవరసలో పాడు కొంటూ ఉంటాడతను !

లక్షింపతి బంగళా కూడా అతి మోడర్న ఫాషన్లో ఉన్నప్పటికీ అతి సింపుల్ గా అతి నిగర్వంగా ఉన్నట్టనిపిస్తుంది. అతని బంగళా గేటుమీది విద్యుద్దీపాలుకూడా సింపుల్ గా పాతకాలపు వీధి లాంతర్ల డిజైన్లో ఉంటాయి. తోట, మేడ, అంతా అన్నీకూడా అతి క్లీన్ గా ఉంటాయి. ఇంట్లో వాడుకొనే ప్రతిగదికీ వేర్వేరుగా బాత్ రూంలు అమర్చి కట్టించేడు లక్షింపతి. వాట్లో ఎక్కడికక్కడ అద్దాలూ, సబ్బాలూ, నీళ్ళతొట్టెలూ, షవర్ బాత్లు ఉంటాయి. ఇల్లూ తోట అంతాకూడా పాలిష్ చేసిన అద్దంలా మెరుస్తుంది; మంచి సబ్బు వాస నతో కూడిన ఆంటీసెప్టిక్ వాసన వేస్తుంది. లక్షింపతి అతని భార్య, వారి ముగ్గురు పిల్లలూ కూడా సైజువారీగా అయిదు ఖరీదైన స బ్బు

ముక్కల్లా ఉంటారు. వాసన చూస్తే మధురమైన వాసన వేస్తారు కూడాను. (కృష్ణ, రమ, శశి) ముగ్గురు పిల్లలూ కూడా ఎప్పుడూ మట్టిలో ఆడుకున్న పాపాన పోలేదు. బొమ్మల్లోనూ బొంగరాల్లోనూ ఆడుకున్నప్పుడు కూడా లోషన్తో కడిగి తుడిచిన గదుల్లో, డెట్టాల్లో ముంచి తుడిచిన బొమ్మల్లోనూ బొంగరాల్లోనూ తప్ప ఆడుకొని ఎరగరు వాళ్ళు. ముగ్గురూ కూడా రంగుల ఉల్లిపొర కాయితాల్లో ముచ్చటగా చుట్టిన అమెరికన్ సబ్బుల్లా మెరుస్తుంటారు. ఆ యింట్లో లక్షింపతి కుటుంబంలో అంతాకూడా చెరువులో పద్మల్లా, వెన్నెల్లో వజ్రాల్లా, నీలాకాశంలో తెలిమబ్బుతరకల్లా స్వచ్ఛంగా నిర్మలంగా మోహనంగా ఆహ్లాదకంగా ఉంటారు. వాళ్ళింట్లో అక్కడపాలు, అక్కడ మీగడ, అక్కడ తేనె, అక్కడ వెన్న, రొట్టె, అన్నం, పరమాన్నం, అక్కడ అందం ఆరోగ్యం ఆనందం అంతా చూస్తోంటే “అన్ని స్వర్గసుఖంబు లన్నవి అవని విలసిల్లున్ !” అన్న మాట చప్పున గుర్తుకొస్తుంది. చల్లగాల్లో నిర్మలాకాశంలో అందని ఎత్తులో సాపుగా మెత్తగా ఎగురుతూ వెళ్ళే విమానంలా హాయిహాయిగా హాపీహాపీగా వెళ్తోంది లక్షింపతి జీవితం.

అంతా అలా దివ్యంగా వెళ్తోంటే ఒక రోజున లక్షింపతి ఇంట్లో పాలరాతి బల్లమీది పాలకప్పుమీద ఈగ వాలింది. ఇంద్రభవనంలాంటి ఇంట్లోకి ఈగ జొరబడిందనే సరికి లక్షింపతి మనసు సంక్షోభం చెంది పోయింది. అతనికి చిత్త శాంతి లేకుండా అయిపోయింది.

ఓ రోజున ఎప్పట్లాగే పొద్దున్న తన స్టడీ రూంలో కూర్చొని శశికళకి పాఠం చెప్తున్నాడు లక్షింపతి. పాఠ పాఠమే అది. పెళ్ళయిన కొత్తలో భార్యకి చెప్పేడు, ఆ తరవాత కృష్ణకి, అటు ఏమ్మట రమకి చెప్పేడు. ఇప్పుడు శశికళ వంతొచ్చింది.

శశికళని ఆరోజుకూడా యథావిధిగా ప్రశ్నించేడు.

“సబ్బంటే ఏవిటమ్మా చిట్టితల్లీ ?”

తండ్రి కూర్చున్న సోఫామీద కుడిచెయ్యి ఆస్సుకొని ఎదురుగా కిటికీలోకిచూస్తూ “చబ్బంటే..... చబ్బుఅంటే.....” అని ఆగిపోయి తండ్రి ముఖంలోకి చూసి సిగ్గుపడి పోయింది శశికళ, ఆపిల్లకి మరుపెక్కువ.

“చెప్పమ్మా ! రోజూ చెప్తున్నాకదా !? మళ్ళీ మర్చిపోయేవా ?”

శశికళ ఏడుపుముఖం పెట్టేసి తల దించేసుకొంది. పొట్టిగా బాబ్ గా కత్తిరించిన జుట్టు ఆ పిల్ల కళ్ళలోకి పడుతోంది. అసలే సెల్యులాయిడ్ బొమ్మరంగులో ఉంటుందా పిల్ల చాయ. సిగ్గు ఏడుపూ రావడంతో కెంపురంగు సబ్బులా అయిపోయిందామె ముఖం.

“సబ్బంటే సివిలిజేషనే చిన్నారీ !” అంటూ కూతుర్ని దగ్గరగా తీసుకు ముద్దు లాడేడు లక్ష్మింపతి.

అయిదో యేడొచ్చినా శశికి మాటలింకా సరిగ్గారావు. శశికి “చెచి” అంటుంది, సబ్బుకి “చబ్బు” అంటుంది. సివిలిజేషననేమాట పలకనంటుంది. కాని మిగతా పాఠంమట్టుకు నెమ్మదిగా వల్లిం చేస్తుంది.

“పొద్దున్నే లేవ్వలెను. పల్ల చుబ్బరంగా తోవలెను. నీల్లు పుక్కిలింది....”

“ఉమ్మవలెను.” అని అందిస్తాడు లక్ష్మింపతి.

“నీల్లు పుక్కిలింది ఉమ్మవలెను. ముకం చుబ్బరంగా....”

“సబ్బుతో కడుక్కోవలెను” అని మళ్ళీ అందించాలి లక్ష్మింపతి.

“చబ్బుతో కడుక్కోవలెను. చేతులు కూడా చుబ్బరంగా — చబ్బుతోనే కడు దాడి ?”

“సబ్బుతోనేనే చిట్టి !”

“చేతులు చుట్టరంగా చబ్బుణో కడుక్కోవలెను. ఆ తరువాత....” అంటూ ఆగిపోతుంది శశి.

“ఆ తరువాత ఏం చేస్తావమ్మా ? చెప్పు !”

“ఆ తరువాత ఓవల్తీను తాగాలి కదు డాడీ ?”

“అవును చిట్టితల్లీ !”

“అప్పుడు ఓవల్తీను తాగవలెను. ఆ తరువాత తానం....”

“తానం కాదమ్మా ! స్నానం !”

“తానం కాదు చానం చేయవలెను. చానంకూడా తబ్బుతోనే కదు డాడీ చెయ్యాలి ?”

“తబ్బు కాదమ్మా ! సబ్బు !”

“చబ్బుతో తుట్టరంగా చానం చేయవలెను.”

అలా పాఠం అంతా చెప్పుకు పోతుంది “చెచి”.

ఆ రోజుకూడా హెల్తుపాఠం అయాక శశికి జాగ్రఫీ పాఠం చెప్పేడు లక్ష్మింపతి. అతనికి హిస్టరీ అంటే ఇష్టంలేదు. మనుషులూ, కొట్టుకోడాలూ, చావడాలూ అంటే అతనికి సరిపడదు. సముద్రాలు, ఖండాలు, గనులు, సిరులు, సంపదలు వాటిగురించి చదవడం అన్నా చెప్పడం అన్నా అతనికి చాలా సరదా. జాగ్రఫీ పాఠం అయేక శశి వెళ్ళిపోయింది. ఇంకా ఏనిమిది కాలేదు. దినపత్రికలో వ్యాపార రంగం వార్తలూ విజ్ఞాన విశేషాలూ చదువుకొని పక్కనున్న బల్లమీద పత్రిక పడేసి స్నానానికి లేవబోయేడు. లక్ష్మింపతి.

అంతలో వగర్చుకొంటూ వచ్చింది రమ.

“ఏం ?” అన్నాడు లక్ష్మింపతి.

రమ మాట్లాడ లేకపోయింది. రొప్పుతూ నిల్చుండిపోయింది. ఆ పిల్ల తండ్రి నోట్లోంచి వచ్చినట్టుంటుంది. పదిసార్లు కడిగి తుడిచిన

స్టేన్ లెస్ స్టీల్ పల్లెంలా తళతళ్లాడుతూ గుండ్రంగానూ, గుండ్రని గులాబి రంగు సబ్బులా దళసరిగానూ ఉంటుందా పిల్ల ముఖం. పన్నెండేళ్ళే అయినప్పటికీ పద్దెనిమిదేళ్ళ పిల్లలా కనిపిస్తుంది. నెల్లాళ్ళనుంచీ వోణీ వేసుకొంటోంది. ఆ పిల్ల ముఖం ఆ రోజు మాత్రం కళ తప్పింది.

“ఏం రమా ?” అని మళ్ళీ అడిగేడు లక్ష్మింపతి.

“మళ్ళీ పోయింది డాడీ !” అంది రమ.

“ఏం పోయింది ?”

“సబ్బే !”

“సబ్బే ! !”

“సబ్బే ! నా బాత్ రూంలోనిది !”

లక్ష్మింపతి ఆ మాట వినగానే ప్రళయభీకరంగా లేచేడు. అయి దారు సబ్బులు పోయేయని అంతకుముందు భార్య చెప్పగా విన్నాడు కాని అంతగా పట్టించుకోలేదతను. కాని మళ్ళీ ఆ మాట వినగానే అతనికి చాలా చిరాకువేసింది. ఎవరో తమని తమాషాచేసి వెక్కిరిస్తున్నట్టుగా తోచిందతనికి. చినప్పుడు క్లాసులో రౌడీపిల్లలు అతని పుస్తకాలు దాచేసి అలాగే అల్లరిచేస్తుండేవారు. ఆ సంగతి గుర్తుకొచ్చి అతను చాలా మండిపడ్డాడు. ఎక్కడో ఎవరో ఎప్పుడో తనని చూసి ఎందుకోగాని కిసుక్కున నవ్వడం జ్ఞప్తి కొచ్చిందతనికి.

సబ్బు పోవడం చిన్న విషయమే ! కాని, చిన్న విషయాలే పెద్ద ఘోరాలకి దారితీయొచ్చు. తోటకూరకాడే కదా పోయిందేదో పోయిందని ఈ రోజున గమ్మన ఊరుకొంటే రంపొద్దున్న రిస్తువచ్చీలు, రేడియోలు, వజ్రాల దుద్దులు, ముత్యాల హారాలు, కంచెలు, కాసుల పేర్లు, కడుపుల్తో ఉన్న ఇనప్పెట్టెలు, వాటిలో ఏదైనా పోవచ్చు. లేదా

వరసగా అన్నీ పోవచ్చు. ఊరుకోకూడ దూరుకో కూడదు. దొంగని పట్టితీరాలి.

అందుగురించి నడుంబిగించి రంగంలోకి దిగేడు లక్షింపతి. కాని భార్యతోనూ, కొడుకుతోనూ, పెద్దకూతురితోనూ (“శశితో చెప్పొద్దు ! చిన్నపిల్లలకి ఇలాంటివి తెలియకూడదు!”) సబ్బులు ఎన్ని పోయినప్పటికీ అల్లరిమాత్రం చెయ్యొద్దని వార్నింగిచ్చేడు. నౌకర్లందర్నిమాత్రం రహస్యంగా కనిపెడుతూ ఉండమన్నాడు.

ఆ విధంగా ఉత్తరువు జారీచేసి వారంరోజులయింది.

ఈ వారంరోజుల్లోనూ జరిగిన విషయాలన్నీ తల్చుకొంటూంటే లక్షింపతికి దుఃఖమూ ఒస్తోంది, కోపమూ కలుగుతోంది, అసహ్యమూ వేస్తోంది. తనూ, భార్య, కొడుకూ, కూతురూ-నలుగురూ కూడా తమ ఇంట్లో తామే దొంగలు తిరిగినట్టు తిరగడం తల్చుకుంటే అదంతా అతనికి చాలా వికృతంగా కనిపిస్తోంది. ఎలకని పట్టడానికి పుల్లూ సింహాలూ సీరియస్ గా పనికట్టుకు తిరిగినట్టు, ఎవరికైనా తెలిస్తే నవ్వులపాలయ్యేట్టు అదంతా ఆ విధంగా జరగడం తల్చుకొంటే అతనికి చాలా నామోషిగా ఉంటోంది. ఇద్దరు ఆడ పనిమనుషులు, వంటవాడు, తోటమాలి, డ్రయివరు, ఇద్దరు బంట్లోతులు, ఇద్దరు గునూస్తాలు. అందర్ని-తను !-తను వెంటాడి తిరగడం ! ఎవరికైనా తెలిస్తే-నవ్వరా? వెక్కిరించీరా ? వేళాకోళం చేసి అల్లరిచెయ్యరా ? ఎందుకు చెయ్యరు ?!

ఆఖరికి ఇద్దరు పనిమనుషుల్లోనూ ఒకామె కూతురుదొరికి పోయింది.

ఆ పిల్లని లక్షింపతే స్వయంగా పట్టుకున్నాడు. ఎర్ర పరికిణీ, నల్ల జాకెట్టు వేసుకున్న పదేళ్ళు నల్లనిపిల్ల పరికిణీలో “బట్టల సబ్బొకటి దాచుకు” పట్టుకు పోతోంటే, “హాత్ ! ఆగక్కడ !” అని

ఆపి పట్టుకున్నాడు. ఉదయం పదిగంటలయింది. పిల్లలు స్కూళ్ళకీ కాలేజీకీ వెళ్ళిపోయారు. తను కొడదా మనుకోలేదు కాని లక్ష్మయమ్మ ఆ పిల్లకి రెండు లెంపకాయలు ఇవ్వకుండా ఉండలేక పోయింది. అంతలో దాని తల్లాచ్చి పాదాలు పట్టుకొంటే పిల్లమీదా తల్లిమీదా కేకలువేసి పొమ్మన్నాడు. “దాచలేదు ! అమ్మగోర్ని అడిగి ఒట్టుకు పోదా రనుకొన్నానోలమ్మోలమ్మా ?” అని ఆ పిల్ల గోల పెట్టి ఏడ్చింది. కాదు, దొంగతనంగా దాచి పట్టుకుపోతాననే లక్షింపతి నమ్మకం, కాని ఏదో ఒకవిధంగా తగువు సెటిలయిపోయింది. ఆ రాత్రి హాయిగా నిశ్చితంగా నిద్రపోయేడు లక్షింపతి.

కాని, అతంతటితో అయిపోలేదు. మర్నాడు మళ్ళీ పోయింది కొత్త సబ్బుబిళ్లొకటి :

దానో నిజంగా పిచ్చెత్తినట్టయిపోయేడు లక్షింపతి. ఎవరిదీ నాటకం ? ఏమిటి ఈ తుంటరితనం ? ఏవరికో కాని ఎంతటి దుస్సాహసం ?! “దొరికితే మాత్రం—ఎవరయిందీ—ఆ దొంగ రాస్కెల్ని షూట్ చెయ్యనీ విడిచిపెట్టను” అనే నిశ్చయానికి వచ్చేడు. లక్షింపతి, చాలా పట్టుదల పట్టేడు.

ఏమనుకొంటే ఏం ప్రయోజనం ? అంతా ఘోరం అయిపోయింది. లక్షింపతికి గుండెలుమండి కళ్ళు చెదిరిపోతున్నాయి. అతనికి వాంతయేట్టుగాకూడా ఉంది:

పొద్దున్న ఇంకా చీకటి ఉండగానే లేచి, ఖద్దరుపంచా, సిల్కు చొక్కా వేసుకొని చేతికర్ర ఊసుకొంటూ సముద్ర తీరాన్న ఎకాఎకీని నాలుగుమైళ్ళు నడిచే అలవాటుంది లక్షింపతికి. ఆ ప్రకారం వెళ్ళి వస్తూంటే దార్లో ఈ రోజున జిల్లా కలెక్టరుగారి తండ్రి తగిలేరు, అతని కుక్కూడా “ఆరోగ్యం వెర్రుంది.” లక్షింపతి దొరగ్గానే అతణ్ని పట్టుకు

విడవకుండా ఆరోగ్య సూత్రాలగురించి, యోగాభ్యాసాలగురించి గంటన్నర సేపు డబ్బావేసే డతను. కొడుకుమీదుండే గౌరవంకొద్ది తండ్రిని టోలంట్ చేసేడు లక్షింపతి. ఆ ముసలాణ్ణి ఒమల్పుకొనేసరికి బ్రహ్మాండం అంత పనయింది. ఉదయం ఏ డున్నర గంటలయి పోయింది. గబగబా నడిచి ఇంటికివస్తూ పెరటిగేట్లోంచి ఇంటికి తొందరగా వెళ్ళవచ్చుననే ఉద్దేశంతో అటువైపు నడకమళ్ళించి జోరుగా నడుస్తూ నడుస్తూ గేటుకి అరవై గజాల దూరంలో ఆగిపోయేడు లక్షింపతి. అక్కడంత భయంకరమైన జుగుప్సాకరమైనదృశ్యం చూడవలసొస్తుందని కలలోనైనా అనుకోలేదతను.

గేటు బైట ముగ్గురు వికృతమైన అమానుషమైన ఆడవాళ్ళు నిల్చున్నారు. ముగ్గురి చేతుల్లోమా వంకరపోయిన కర్రలూ, నలిగిపోయిన దొక్కులూ కనిపిస్తున్నాయి. ముగ్గురివీ నడుంలు వంగిపోయిన్నాయి. భూత ప్రేత పిశాచాల్లా ఉన్నాచువాళ్ళు. పొడవాటి సందు సందంతా నీడగా చల్లగా మరింకెవరూ లేకుండా కనిపిస్తోంది. లక్షింపతి చూసే సరికి వాళ్ళు ముగ్గురూ కోరలు చూపించు కొంటూ కేకలు వేసి బూతులు తిట్టుకొంటున్నారు. తిట్టుకొంటూ తిట్టుకొంటూ— అతనలా చూస్తోండగానే—దొక్కులు కింద పడేసి పీక్కోడం మొదలు పెట్టేరు. ఇద్దరాడవాళ్ళు ఓ బంగారంరంగు గుడ్డ చెరోవైపు పట్టుకొని “నాగి” అంటే “పో లంజా ! నాది !” అంటూ గుంజాయించుకొంటూ ఉంటే మూడో మనిషి ఎడంగా నిల్చొని కర్రతో వాళ్ళని కొడుతూ, మధ్యమధ్య దగ్గరకొచ్చి ఆ గుడ్డపేలికని తను లాక్కొందికి ప్రయత్నిస్తోంది. అంతలో, అంతవరకూ గేటుదగ్గర నిల్చొని వాళ్ళని భయంతో చూస్తొన్న అయిదేళ్ళపిల్ల, హఠాత్తుగా “కొత్తుకో ఒద్దు !

కొత్తుకో ఒద్దు !” అని ముందుకి పరిగెట్టి వాళ్ళమధ్యకి వచ్చి వాళ్ళని విడదీయబోయి వెనక్కి పడిపోయింది.

“శశి ! శశి !” అంటూ ఆ నృశ్యం చూడలేక కళ్ళుమూసుకు పరిగె త్రేడు లక్షింపతి.

అదీ జరిగిన ఘోరం :

కన్ను పోయిన ముఖం ఒకటి ! ముక్కు లేనీ, కోరల్తో నిండినీ ముఖం మరొకటి ! కురుపులు కురుపులుగా ఉన్న ముఖం వేరొకటి ! అక్కడ నలిగిన రంకు దొక్కుల్లోంచి ఒలికిన రకరకాల ముష్టి బియ్యాలు ! అందులోనే కొన్ని నయా పైనలు ! మూడు సబ్బులు ! వాళ్ళ చేతుల్లో నలిగి నాశనమైన తన భార్య షిఫాన్ చీర ! ఆ బుగ్గిలో ఆ రోగంలో రొచ్చులో వాళ్ళమధ్య శశి !

శశి ! శశి !

ఆ విధంగా అదంతా జరిగిందంటే నమ్మలేకుండా ఉన్నాడు లక్షింపతి. వాళ్ళని తను చేతికర్రతో కొట్టడం, వాళ్లు ఏడ్చి పారిపో బోడం, తను బలవంతాన శశిని పీక్కొని ఇంట్లోకి రావడం, ఇంట్లో హడావిడి-అంతా కలలా పీడకలలా కనిపిస్తోందతనికి ముప్పావుగంట కిందటే జరిగినా అదంతా ఎప్పుడో, ఎక్కడో జరిగినట్టనిపిస్తోంది.

శశిని బాత్ రూంకి పంపించి తను బాత్ రూంలోకి పోయి బాగా శుభ్రంగా స్నానంచేసి బట్టలు మార్చుకొని నచ్చి స్టడీరూంలో కూర్చొని శశిని తీసుకు రమ్మని కబురు పంపించి ఆలోచిస్తూ అలా ఉండిపోయేడు లక్షింపతి.

శశికళ ఎందుకీ పాడుపని చేసింది ?

వాళ్ళంతా తమలాగే ఆరోగ్యంగా, శుభ్రంగా ఉండాలనేనా ఆమె ఉద్దేశం ? అందుకేనా వాళ్ళకి రోజూ పట్టుకు వెళ్ళి సబ్బులిచ్చేసింది ? వాళ్ళకి మంచి బట్టలేపనా ఇంట్లోది షిఫాన్ చీర పట్టుకు వెళ్ళి ఇచ్చింది ? తమలాగే వాళ్ళంతా కూడా ఉండాలనేనా ఆ విధంగా చేసింది ?

సందేహం లేదు. అందుకే చేసింది. ఆలోచించినకొద్దీ అదే నిర్ధారణవుతోందతనికి. అవును! తను చెప్పిన పాఠమే ఆచరణలో పెడుతోంది శశి !

కాని తను చెప్పిన పాఠాన్ని ఈ విధంగా విపరీతమైన ఆచరణలో పెట్టడం మంచిది కాదని ఆ పిల్లకి ఎలా చెప్పడం ? ఎలా చెప్పడమో అర్థంకాక లక్షింపతికి భయం వేసింది. అతని మనసంతా ఆందోళనతో నిండిపోయింది. ఇలాటి పిల్లలు పెద్దవుతే ఏమవుతారో ఊహించుకొనేసరికి అతనికి గుండెల్లో దడ పుట్టుకొచ్చింది. ఇలాటి పిల్లలు ఎంత ప్రమాదమైన పన్నైనా చేసేయొచ్చు— “భూతదయ ! మానవసేవ !” అంటూ కారుణ్యపు కబుర్లు చెప్పి ఏ క్షయరోగులకో కుష్టువాళ్ళకో ఎవరికో సేవ చేస్తామని పట్టుపట్టి ఏ వెర్రి తిరుగుళ్ళు తిరిగినా తిరిగొచ్చు! లేకపోతే, “న్యాయం ! సత్యం ! ధర్మం ! నీతి ? నిజాయితీ !” అంటూ కేకలు వేసి ఏ తగువుల్లోకో ఏ తిరుగుబాట్లలోకో దూకి ఏ జైలుకై నా పోవొచ్చు! ఏ ఉరికంబమైనా ఎక్కొచ్చు !

లక్షింపతికి నిజంగా చాలా భయం వేసింది, ఈ పిల్లని ఎలా కుదుటపర్చడం ? ఏ విధంగా కట్టుబడ్డోకి తేవడం ? అతనికేం దారి కనిపించకుండా ఉంది.

రిష్టవాచీ చూసుకున్నాడు లక్ష్మింపతి. ఎనిమిదిన్నర దాటింది. అతను కూర్చున్న గదంతా ఉదయం వెలుగులో అద్దంలా అగు పిస్తోంది. గదిలో అన్ని వస్తువులూ కూడా సబ్బుతో పామి పామి కడిగి, తుడిచినట్టుగా మెరుస్తున్నాయి. తూర్పువైపున విశాలమైన కిటికీ లోంచి ఎండ అతి స్వచ్ఛంగా నిర్మలంగా స్నానంచేసి షోకు చేసుకు వచ్చినట్టు వచ్చిపడుతోంది. అవతల తోటలో క్రోటన్ను మొక్కలు రంగులు వేసుకొన్న ఆటగతైలు రంగస్థలం మీద దాన్ను చేస్తూ ఊగి నట్టు, కిటికీలోంచి చిత్రంగా ఊగుతూ కనిపిస్తున్నాయి. తోటలోంచి చల్లగాలి చల్లని సెంటువాసన్ను పూసుకొని కిటికీలోంచి గదిలోకి ఘుమ ఘుమలాడుతూ వస్తోంది. ముందురోజు రాత్రి బాగా రెండు గంటల పాటు వర్షంపడి తెల్లవారక ముందే పూర్తిగా వెలిసిపోయింది. లీవు బెల్లు కొట్టేస్తే స్కూలు పిల్లలు ఆడుకున్నట్టు తోట్లో ఎండా గాలి, క్రోటనులూ, పూలమొక్కలూ, పువ్వులూ, సీతాకోక చిలుకలూ కల కలా ఆడుకొంటున్నాయి, దూరంలో పనస చెట్టొకటి పిల్లల స్నానాలయేక తను స్నానంచేసి ఎండలో తలార బోసుకొంటోన్న తల్లిలా నిల్చొని పిల్లమొక్కల్ని చూస్తూ జాలిజాలిగా నవ్వుతోంది.

దొరకలేదు. లక్ష్మింపతికి కారణాలు దొరకలేదు. మనుష్యులు మంచిగా ఎందుకుండకూడదో కూతురికి నచ్చజెప్పడానికి అతనికి సరైన కారణాలు ఎంత వెతికినా దొరకలేదు. అతనికి ఎందుకోగాని అకస్మాత్తుగా తీవ్రమైన కోపం కలిగింది.

శశినింకా ఎందుకు తీసుకురాలేదు ? ? ఎందుకీ ఆలస్యం ? ?

చిరాగ్గా లేచి నిల్చొని కిటికీవద్దకి వెళ్ళి తోటలోకి చూస్తూ నిల్చున్నాడు లక్ష్మింపతి.

అంతలో “ఇదిగో శశి !” అన్న లక్ష్మయమ్మ కంఠం విని పించిందతనికి. వినిపించేసరికి పులిలా వెనక్కితిరిగేడు.

స్నానంచేసి కొత్త ప్రాకు వేసుకొని, ఎత్తుమడమల స్లిప్పర్లు తొడుక్కొని, తలకి కెంపురంగు రిబ్బను చుట్టుకు ముడి వేసుకొని గుమ్మంలో నిల్చొంది శశికళ. ఎంతో సేపట్నీంచి ఏడుస్తున్నట్టుగా ఆ పిల్ల ముఖమంతా ఎర్రగా తడిగా ఉంది. ఆ సమయంలో ఆ పిల్ల వానికి తడిసిన గులాబి పువ్వులా ఉంది. ఆ పిల్లవెనక లక్ష్మయమ్మా, కృష్ణకుమారూ, రమాకుమారీ అచలంగా నిర్ణీవ ప్రతిమల్లా నిల్చుండి పోయేరు.

నిల్చున్న చోటునుండి కదలకుండా, “ఇలారా శశి!” అని కఠినంగా పిల్చేడు లక్ష్మింపతి.

కలువల్లోంచి నీళ్ళు జారినట్టు శశికళ కళ్ళల్లోంచి కన్నీళ్ళు జలజలా రాలేయి.

“ఎందుకా ఏడుపు ?”

చెప్పేమాత్రం ఏమర్థమౌతుందతనికి ?